

РАССЫЛКА #2

20 КАСТРЫЧНІКА, 2020

# КУЛЬТУРНЫ СУПРАЦІЎ У БЕЛАРУСІ



---

БЕЛАРУСКІ ФОНД КУЛЬТУРНАЙ САЛІДАРНАСЦІ  
БЕЛАРУСКІ ПЭН-ЦЭНТР



Фота: Белсат

**1. АДКРЫТЫ ЛІСТ**


**2. ЗАЯВА БЕЛАРУСКАГА ФОНДА  
КУЛЬТУРНАЙ САЛІДАРНАСЦІ**

**3. ЗАТРЫМАННІ І СУДЫ,  
ДЫСКРЫМІНАЦЫЯ, ЗВАЛЬНЕННЕ**

**4. ГАЛАСЫ АСОБАЎ**

**5. ТВОРЧЫ СУПРАЦІЎ**

**6. МІЖНАРОДНАЯ САЛІДАРНАСЦЬ**



---

# 1. АДКРЫТЫ ЛІСТ ДЗЕЯЧАЎ КУЛЬТУРЫ І МАСТАЦТВА БЕЛАРУСІ

*Дзеячы і дзяячкі культуры і мастацтва* працягваюць падпісваць адкрыты ліст, у якім яны асуджаюць факты парушэння законаў Рэспублікі Беларусь, гвалт над мірнымі грамадзянамі з боку сілавых структур і фальсіфікацыю вынікаў выбараў прэзідэнта Рэспублікі Беларусь і патрабуюць спыніць рэпрэсіі, якія ахапілі ўсю краіну, у тым ліку сферу культуры.

На сёння яго падпісала больш за **1500** чалавек, ліст адкрыты да падпісання.

[Поўны тэкст ліста і спіс падпісантаў](#)

---


## 2. ЗАЯВА БЕЛАРУСКАГА ФОНДА КУЛЬТУРНАЙ САЛІДАРНАСЦІ

У СУВЯЗІ З ЗАПЛАНАВАНЫМІ  
КАНЦЭРТАМІ АНСАМБЛЯ  
"ХАРОШКІ" НА СЦЭНЕ  
КУПАЛАЎСКАГА ТЭАТРА

Мы вельмі заклапочаныя сітуацыяй вакол паважанага і вядомага на ўвесь свет ансамбля "Харошкі", які пагадзіўся выступаць на сцэне Купалаўскага тэатра 15 і 16 кастрычніка.

Мы заклікаем удзельнікаў "Харошак" і асабіста Народную артыстку Беларусі *Валянціну Гаявую* адмовіцца ад гэтага выступу і такім чынам праявіць салідарнасць з купалаўцамі, звольненым дырыжорам свайго калектыву і ўсімі дзеячамі культуры, пацярпелымі з-за сваіх перакананняў.

Чытайце поўны тэкст заявы па [спасылцы](#).



ХАРОШКІ  
KHOROSHKI

# 3. ЗАТРЫМАННІ І СУДЫ, ДЫСКРЫМІНАЦЫЯ, ЗВАЛЬНЕННЕ ЗА ПОГЛЯДЫ



13 кастрычніка, пасля сядзячага пратэсту супрацоўнікаў Акадэміі навук супраць гвалтоўнага разгону акцый пратэсту напярэдадні, затрымалі антраполага *Уладзіміра Шыпілу*. Ён атрымаў **7** сутак арышту.

Са словаў супрацоўніка Інстытуту гісторыі, кіраўніцтва інстытуту і Акадэміі навук незадаволенасцю актывістамі пратэсту. Навукоўцам пагражаюць, што не працягнуць кантракты.

13 кастрычніка быў затрыманы *Раман Абрамчук* – гід-перакладчык, пісьменнік і публіцыст, лідэр гурта «Гарадзкі вал». 15 кастрычніка суд прысудзіў Раману **10** сутак.

Жонка Рамана, *Лізавета Строцава*, распавяла пра ўмовы, у якіх утрымліваецца Раман:

*“З ночы аўторка Рома знаходзіцца ў карцары. Карцар аднамесны, зняволеных у ім трое. Без ежы і амаль без вады. У туалете таксама няма вады. Яны вымушаныя былі спаць на бетоннай падлозе”.*

У камеры бракуе паветра, праз што Раман страчваў прытомнасць. Ад блізкіх не прынялі перадачу з неабходнымі рэчамі, лінзамі і растворам для іх, хаця ў прысутнасці фельчара кіраўнік ЦІП Акрэсціна даў на гэта дазвол.


Пасля затрымання Рамана збівалі: па галаве, па носе. На руках засталіся раны ад будаўнічых сцяжкаў.



*Данііл Арыянаў*, паэт і літаратурны крытык, 13 кастрычніка ішоў на працу з бел-чырвона-белым сцягам. Як толькі ён зайшоў у рэдакцыю, з боку вуліцы Захаравы ў Мінску за ім ўварваліся два чалавекі ў зялёным і затрымалі.

14 кастрычніка суд прызначыў Даніілу **15** сутак арышту.

Шоўмэна і тэлевядоўцу *Дзмітрыя Кахно* зноў судзілі. За «непадпарадкаванне службовай асобе», якое ён нібыта здзейнісіў 11 верасня, суд даў яму штраф у **675** беларускіх рублёў.



Выкладчык Універсітэта культуры *Дзмітрый Матуіза*, якога звальняюць праз яго грамадзянскую пазіцыю, запісаў відэа зварот для студэнтаў. Да 30 кастрычніка Дзмітрый яшчэ працуе выкладчыкам. Ён ініцыяваў збор подпісаў пад петыцыяй да кіраўніцтва ўніверсітэта з просьбай працягнуць яму кантракт.

15 кастрычніка гомельская мастачка *Марыя Тульжанкова*, якая за тыдзень да гэтага вярнулася пасля навучання ў Польшчы, была пакараная **15** суткамі арышту за ўдзел у несанкцыянаваным шэсці. Спачатку Марыі пагражала крымінальная справа за «масавыя беспарадкі». Верагодна, яе арышт звязаны з плакатам «Сашы больш не наліваць», з якім яна выйшла на пратэст.

Дырыжор ансамбля «*Харошкі*» *Іван Ерамеевіч*, які падпісаўся пад адкрытым лістом дзеячаў культуры супраць фальсыфікацыі выбараў і гвалту сілавікоў і запісаў відэа зварот беларускіх музыкаў, 15 кастрычніка быў звольнены са сваёй пасады.

Раней аркестр ансамбля адмовіўся граць на выступах у Купалаўскім тэатры, запланаваных на 15 і 16 кастрычніка.

«*Вашае ідэалагічнае меркаванне не супадае з дзяржаўным*», – так Івану Ерамеевічу патлумачылі прычыну звальнення.

---


16-гадовую **Лізавету Вішняк** выклікаюць у Цэнтральны РУУС Менску па адміністрацыйнай справе паводле арт. 23.34 КаАП (удзел у несанкцыянаваным масавым мерапрыемстве). Дзяўчына хадзіла на нядзельныя акцыі пратэсту разам з сям'ёй, але pozwу атрымала толькі яна. Бацькі не выключаюць, што дачка прыцягнула ўвагу міліцыі праз сваю песню, прысвечаную апошнім падзеям у Беларусі.

*“Мне вельмі шкада свой народ: колькі нас прыгнталі, колькі забівалі, колькі людзей аддалі сваё жыццё, каб мы проста маглі размаўляць на роднай мове. І вось цяпер адбываюцца такія жахлівыя падзеі толькі таму, што адзін чалавек ухапіўся за ўладу. Я проста не магла заставацца аб'якавай і напісала песню. Я ганаруся тым, што раблю”, – распавяда Лізавета belsat.eu.*

**Аляксея Бацюкова**, дырэктара магілёўскага Музея гісторыі і найвядомейшага ў Магілёве гісторыка, 16 кастрычніка судзілі за ўдзел у мірных мітынгах і шэсцях у Магілёве за жнівень і верасень. Раніцай суд Ленінскага раёна прысудзіў яму штраф **10** базавых (**270** рублёў), а ўвечары суд Кастрычніцкага раёна дадаў яшчэ адзін штраф памерам **13** базавых (**351** рубель).

**Андрэй і Алеся Бардухаевы-Арлы**, акторы і заснавальнікі гомельскага **“Team Theatre”**, з 16 кастрычніка звольненыя з Палаца культуры “Беліцкі”, на базе якога працаваў тэатр. Прычына – пасты ў сацыяльных сетках “ТІМ-тэатра”. Андрэй і Алеся займаліся сацыяльнымі праектамі, ставілі інклюзіўныя спектаклі, працавалі з невідушчымі людзьмі, інвалідамі па слыху, людзьмі з ДЦП, стварылі фонд “Разам Тут”. У 2016 годзе у Андрэя і Алесі ўжо быў канфлікт з гомельскімі ідэолагамі.

*“Мы прайшлі ўсё гэта чатыры гады таму і ведаем, чым усё скончыцца. Мы будзем спадзявацца толькі на людзей, якія нас ведаюць, якія за чатыры гады зразумелі, чым мы займаемся і дзеля чаго працуем. Толькі на людзей. На дзяржаву няма ніякага спадзеву. Лапкі складаць не збіраемся,” – кажа Андрэй.*



## 4. ГАЛАСЫ АСОБАЎ



Выпускніца мастацкай вучэльні **Вікторыя Багдановіч**, якая атрымала 15 сутак за ўдзел у адным з жаночых маршаў, замалёвала дэталі побыту ў Баранавіцкім ізалятары №6. Усе малюнкi з каментарамі мастачкі – у [матэрыяле Нашай Нівы](#)

Шоўмен і вядоўца **Дзмітрый Шэпелеў**, які цяпер жыве ў Расіі, сябра збітага **Максіма Харошына**, упершыню выказаўся наконт падзей у Беларусі.

*“Два месяцы мае сябры, іх жонкі і дзеці жывуць, азіраючыся па баках, ці не за імі прыйшлі супрацоўнікі ў цывільным. Хаваюцца па падворках, ратуючыся ад пераследу. Хаваюцца ад святлашумавых гранат. Вызвільваюць таварышаў з турмаў. Яны плацяць гэтую цану за новае жыццё ў новай краіне, у Беларусі, якую яны заслугоўваюць, вольную ад страху і дыктатуры”, – напісаў Дзмітрый у сваім Instagram.*



## 5. ТВОРЧЫ СУПРАЦІЎ



**У ПАНЯДЗЕЛАК, 12  
КАСТРЫЧНІКА, МУЗЫКІ  
ПРАВЯЛІ КАНЦЭРТ У  
ПАДТРЫМКУ НЕЗАЛЕЖНЫХ  
СМІ.**

На мерапрыемстве выступілі:  
*Ж: Морс, Паліна Рэспубліка,  
INTELLIGENCY,  
Павел Арацялян,  
Nizkiz.*

Запіс канцэрта можна  
паглядзець па [спасылцы](#)

---

# ШТОДЗЁННЫЯ ДВАРАВЫЯ КАНЦЭРТЫ Ё ПАДТРЫМКУ МІКРАРАЁНАЎ



Фота: Наша Ніва,  
Наша Ніва

## 6. САЛІДАРНАСЦЬ МІЖНАРОДНАЙ СУПОЛЬНАСЦІ

**14 КАСТРЫЧНІКА СВЯТЛАНА АЛЕКСІЕВІЧ СУСТРЭЛАСЯ З ФЕДЭРАЛЬНЫМ ПРЭЗІДЭНТАМ ГЕРМАНІІ ФРАНКАМ-ВАЛЬТЭРАМ ШТАЙНМАЕРАМ.**


У верасні пісьменніца, Нобелеўская лаўрэатка, старшыня Беларускага ПЭН-цэнтра і сябра Каардынацыйнай Рады, выехала ў Германію.

Яна прызналася, што не адчувае сябе ў бяспецы дома, але не плануе заставацца ў эміграцыі.



16 кастрычніка Міністр замежных справаў Германіі **Гайка Маас** сустрэўся са спадарыняй Алексіевіч.

Сярод іншага, яны таксама абмеркавалі сітуацыю ў Беларусі.



Фота: YouTube

СЁЛЕТА МНОГІЯ **ЗАМЕЖНЫЯ МУЗЫКІ** СТВАРЫЛІ КАМПАЗІЦЫ І  
Ў ПАДТРЫМКУ БЕЛАРУСКАГА НАРОДУ.

НЕКАТОРЫЯ З ІХ МОЖНА ПАГЛЯДЗЕЦЬ ПА [СПАСЫЛЦЫ](#).

Гэты матэрыял падрыхтаваны ў супрацы Беларускім ПЭН-цэнтрам і Беларускім фондам культурнай салідарнасці.



Інфармацыйны партнёр - партал TuzinFM.by



#### **КАНТАКТЫ**

E-mail: [BFKS2020@protonmail.com](mailto:BFKS2020@protonmail.com)

Telegram: [@bel\\_culture](https://www.instagram.com/bel_culture)

Facebook: <https://www.facebook.com/bcsfbel>

**ДАПАМАГЧЫ ДЗЕЯЧАМ І ДЗЯЯЧКАМ КУЛЬТУРЫ**

